

---

# It-Tielet Hadd tal-Għid

## Qari I

*Ma setax ikun li Ġesù jinżamm fl-irbit tal-mewt.*

Atti 2, 14.22-33

### Qari mill-Ktieb ta' l-Atti ta' l-Appostli

Nhar Għid il-Ħamsin, <sup>14</sup>Pietru flimkien mal-Ħdax qam u qal lil-Lhud b'lehen għoli:

«Nies tal-Lhudija, u intom ilkoll li toqogħdu f'Ġerusalemm, kunu afu dan u isingħu sewwa x'se ngħidilkom jien. <sup>22</sup>Ġesù ta' Nazaret kien bniedem li Alla takom prova tiegħu permezz tal-mirakli u l-għegubijiet u s-sinjali li għamel bih fostkom, kif intom stess tafu. <sup>23</sup>Lil dan Ġesù, Alla telaqhulkom f'idejkom skond l-għerf u l-pjan li fassal minn qabel, u intom neħhejtuh billi sallabtuh permezz ta' nies ħżiena.

<sup>24</sup>Imma Alla qajmu mill-imwiet billi ħall l-irbit tal-mewt, għaliex ma setax ikun li l-mewt iżzommu taht is-setgħa tagħha. <sup>25</sup>Għax David jgħid fuqu, "Żammejt lill-Mulej dejjem quddiemi, għax hu fuq il-lemin tiegħi, biex qatt ma nitharrek. <sup>26</sup>Għalhekk ferħet qalbi u mtela bl-hena lsieni; u għismi wkoll jistrieħ fit-tama, <sup>27</sup>għax inti ma titlaqx fl-imwiet lil ruħi, u ma tħallix il-Qaddis tiegħek jara t-taħsir. <sup>28</sup>Inti għarraftni t-triq tal-ħajja, timlieni bil-ferħ meta nkun quddiemek."

<sup>29</sup>Huti, halluni nghidhielkom kif inhossha fuq il-patrijarka David; hu miet u kien midfun u l-qabar tiegħu għadu magħna sa llum stess.

<sup>30</sup>Issa hu kien profeta, u kien jaf li Alla ħaliflu b'gurament li kellu jqiegħed fuq it-tron tiegħu bniedem ġej minn nisl. <sup>31</sup>David ra minn qabel u ħabbar il-qawmien tal-Messija, u qal: "La kien mitluq fl-imwiet, u lanqas ġismu ma ra t-taħsir."

<sup>32</sup>Lil dan Ġesù, Alla qajmu mill-imwiet, u ta' dan aħna lkoll xhieda.

<sup>33</sup>Għalhekk, issa li Alla għollieh bil-lemnija tiegħu, huwa rċieva mingħand il-Missier l-Ispirtu s-Santu li kien imwiegħed, u sawbu fuqna, kif qegħdin taraw u tisimghu.»

### **Il-Kelma tal-Mulej**

**R.** Irroddu ħajr lil Alla

## Salm Responsorjali

Salm 15 (16) 1-2a.5.7-8.9-10.11

**R/ (11a):** Mulej, int tgħallimni t-triq tal-ħajja  
*Jew*

**R/** Hallelujah, hallelujah, hallelujah

<sup>1</sup>Ħarisni, o Alla, għax fik jien nistkenn.

<sup>2</sup>Jien għedt lill-Mulej: «Int Sidi,  
m'għandix ġid ieħor ħliefek.»

<sup>5</sup>Mulej, inti s-sehem tal-wirt u r-rizq tiegħi,  
inti żzomm f'idejk xortija. **R/**

<sup>7</sup>Inbierek lill-Mulej li tani l-fehma;  
imqar billejl qalbi tgħallimni.

<sup>8</sup>Inzomm lill-Mulej dejjem quddiemi,  
għax bih f'leminti qatt ma nitharrek. **R/**

<sup>9</sup>Hekk tifraħ qalbi u tithenna ruħi,  
u ġismi wkoll jistrieħ fil-kwiet.

<sup>10</sup>Għax int ma titlaqnix fl-imwiet,  
ma tħallix il-maħbub tiegħek jara l-qabar. **R/**

<sup>11</sup>Int tgħallimni t-triq tal-ħajja;  
hemm il-milja tal-ferħ quddiemek,  
hemm l-għaxqa għal dejjem f'lemintek. **R/**

## Qari II

*Kontu mifdija bid-demm għażiż ta' Kristu, bħal Haruf bla tebgħa.*

1 Piet 1, 17-21

### Qari mill-Ewwel Ittra ta' San Pietru Appostlu

Għeżież, <sup>17</sup> jekk intom issejthu Missier lil dak li, bla ma jħares lejn l-uçuħ, jagħmel haqq minn kulhadd skond l-għemil ta' kull wieħed, għixu fil-biża' ż-żmien tal-ħajja li qegħdin tghaddu f'art barranija.

<sup>18</sup> Kunu afu li intom kontu mifdija mill-ħajja tagħkom fiergħa li ħadtu mingħand missirijietkom, mhux b'xi ħaġa li tintemm, bħalma hi l-fidda jew id-deheb, <sup>19</sup> imma bid-demm għażiż ta' Kristu, li kien bħal ħaruf bla għajb u bla tebgħa.

<sup>20</sup> Hu kien ippredestinat sa minn qabel ma saret id-dinja, imma deher fl-aħħar taż-żminijiet minħabba fikom. <sup>21</sup> Bih intom temmnu f'Alla, li qajmu mill-imwiet u tah il-glorja; hekk il-fidi tagħkom hi wkoll tama f'Alla.

### Il-Kelma tal-Mulej

*R.* Irroddu ħajr lil Alla

## Akklamazzjoni qabel l-Evangelju

ara Lq 24, 32

Hallelujah *R.* Hallelujah  
Mulej, Ġesù, fissrilna l-Iskrittura;  
ħeggilna qalbna, int u tkellimna.  
*R.* Hallelujah

## Evangelju

*Ibqa' magħna, għax issa sar hafna hin.*

Lq 24, 13-35

### ✝ Qari mill-Evangelju skond San Luqa

<sup>13</sup>Dak in-nhar stess fl-ewwel jum tal-gimgha, gara li tnejn mid-dixxpli kienu sejr in lejn raħal jismu Għemmaws, xi sittin stadju bogħod minn Ġerusalem, <sup>14</sup>jithaddtu bejniethom fuq kull ma kien gara. <sup>15</sup>Huma u jithaddtu u jitkixxfu bejniethom, Ġesù nnifsu resaq lejhom u baqa' miexi magħhom. <sup>16</sup>Imma għajnejhom kellhom xi jzommhom u ma setghux jagħrfuh.

<sup>17</sup>U hu qalilhom: «X'intom tgħidu bejniethom intom u miexja?» U huma waqfu, b'ħarsa ta' niket fuq wiċċhom. <sup>18</sup>Imbagħad wieħed minnhom, jismu Kleofa, wiegħeb u qallu: «Inti waħdek il-barrani f'Ġerusalem li ma tafx x'gara hemmhekk f'dawn il-jiem?» <sup>19</sup>«X'gara?» staqsiehom Ġesù. Qalulu: «Dak li gara lil Ġesù ta' Nazaret, li kien profeta setgħan fl-għemil u fil-kliem quddiem Alla u quddiem il-poplu kollu, <sup>20</sup>kif il-qassisin il-kbar u l-kapijiet tagħna tawh f'idejn il-gvernatur biex ikun ikkundannat għall-mewt u sallbuh. <sup>21</sup>Aħna konna nittamaw li hu kien dak li kellu jifdi lil Izrael; iżda issa, fuq kollox ga għaddew tlitt ijiem minn dawn il-ġrajja! <sup>22</sup>Issa wkoll xi wħud min-nisa tagħna ħasduna, għax marru kmieni ħdejn il-qabar <sup>23</sup>u l-katavru tiegħu ma sabuhx; ġew jgħidu wkoll li dehrulhom xi anġli li qalulhom li hu ħaj. <sup>24</sup>Imbagħad marru ħdejn il-qabar xi wħud minn tagħna u sabu kollox kif kienu qalu n-nisa, imma lilu ma rawhx!»

<sup>25</sup>Qalilhom Ġesù: «Kemm intom boloh u tqal biex temmnu kull ma qalu l-profeti! <sup>26</sup>U ma kellux il-Messija jbati dan kollu u hekk jidhol fil-glorja tiegħu?» <sup>27</sup>U beda minn Mosè u l-profeti kollha jfissrilhom kull ma kien hemm fl-Iskrittura fuqu.

<sup>28</sup>Meta qorbu lejn ir-raħal fejn kienu sejr in hu għamel tabirruħu li kien se jibqa' sejjer aktar 'il bogħod. <sup>29</sup>Izda huma gegħluh jibqa' magħhom u qalulu: «Ibqa' magħna, għax issa sar ħafna ħin u l-jum ġa wasal biex jintemm.» Imbagħad daħal biex joqgħod magħhom.

<sup>30</sup>U waqt li kien fuq il-mejda magħhom, qabad il-ħobż, qal il-barka, qasmu u tahulhom. <sup>31</sup>Imbagħad infethulhom għajnejhom u għarfuh, izda hu għab minn quddiemhom. <sup>32</sup>U wiehed lill-ieħor bdew jgħidu: «Ma kinitx imkebbsa qalbna ġewwa fina huwa u jkellimna fit-triq u jfissrilna l-Iskrittura?»

<sup>33</sup>Dak il-ħin stess qamu u reġgħu lura Ġerusalemm. Hemm sabu lill-Ħdax u lil sħabhom miġbura flimkien, <sup>34</sup>u dawn qalulhom: «Il-Mulej qam tassew, u deher lil Xmun!» <sup>35</sup>U huma wkoll tarrfulhom x'kien ġralhom fit-triq, u kif kienu għarfuh fil-qsim tal-ħobż.

## **Il-Kelma tal-Mulej**

**R.** Tifhir lilek Kristu